



പതിനാലാം കേരള നിയമസഭ

**എസ്റ്റിമേറ്റ്സ് കമ്മിറ്റി
(2016-2019)**

പതിനെട്ടാമത് റിപ്പോർട്ട്

(2018 ഡിസംബർ മാസം 11-ാം തീയതി സമർപ്പിച്ചത്)

**[വയനാട് ജില്ലയിലെ പ്രളയനാശനഷ്ടങ്ങളും അനന്തര
പ്രവർത്തനങ്ങളും സംബന്ധിച്ച്]**

കേരള നിയമസഭാ സെക്രട്ടേറിയറ്റ്

തിരുവനന്തപുരം

2018

പതിനാലാം കേരള നിയമസഭ

എസ്റ്റിമേറ്റ്സ് കമ്മിറ്റി
(2016-2019)

പതിനെട്ടാമത് റിപ്പോർട്ട്

[വയനാട് ജില്ലയിലെ പ്രളയനാശനഷ്ടങ്ങളും അനന്തര
പ്രവർത്തനങ്ങളും സംബന്ധിച്ച്]

ഉള്ളടക്കം

പേജ്

സമിതിയുടെ ഘടന

.. v

മുഖവുര

.. vii

റിപ്പോർട്ട്

.. 1

എസ്റ്റിമേറ്റ്സ് കമ്മിറ്റി (2016-2019)

ഘടന

അദ്ധ്യക്ഷൻ :

ശ്രീ. എസ്. ശർമ്മ.

അംഗങ്ങൾ :

ശ്രീ. പി. കെ. അബ്ദു റബ്ബ്

ശ്രീ. മഞ്ഞളാംകുഴി അലി

ശ്രീ. എ. പി. അനിൽ കുമാർ

ശ്രീ. ബി. ഡി. ദേവസ്സി

ശ്രീ. ജി. എസ്. ജയലാൽ

ശ്രീ. കെ. സി. ജോസഫ്

ശ്രീ. കോവൂർ കുഞ്ഞുമോൻ

ശ്രീ. കെ. രാജൻ

ശ്രീ. റ്റി. വി. രാജേഷ്

ശ്രീ. സി. കെ. ശശീന്ദ്രൻ.

നിയമസഭാ സെക്രട്ടേറിയറ്റ് :

ശ്രീ. വി. കെ. ബാബുപ്രകാശ്, സെക്രട്ടറി

ശ്രീമതി എ. ഷൈല, ജോയിന്റ് സെക്രട്ടറി

ശ്രീമതി രജനി വി. ആർ., ഡെപ്യൂട്ടി സെക്രട്ടറി

ശ്രീ. കെ. വിജയകുമാർ, അണ്ടർ സെക്രട്ടറി.

മുഖവുര

2018-ലെ മഹാപ്രളയത്തിൽ വയനാട് ജില്ലയിലുണ്ടായ നാശനഷ്ടങ്ങളും പ്രളയാനന്തര പ്രവർത്തനങ്ങളും സംബന്ധിച്ച് പഠനം നടത്തിയതിന്റെ അടിസ്ഥാനത്തിൽ സമിതി എത്തിച്ചേർന്ന നിഗമനങ്ങളും ശുപാർശകളും അടങ്ങുന്നതാണ് ഈ റിപ്പോർട്ട്.

2018 ഡിസംബർ മാസം 10-ാം തീയതി കൂടിയ സമിതി യോഗം ഈ റിപ്പോർട്ട് അംഗീകരിച്ചു.

തിരുവനന്തപുരം,
2018, ഡിസംബർ 10.

എസ്. ശർമ്മ,
അദ്ധ്യക്ഷൻ,
എസ്റ്റിമേറ്റ്സ് കമ്മിറ്റി.

റിപ്പോർട്ട്

1. കേരളത്തിലെ ഭൂരിപക്ഷം ജില്ലകളെയും ചിന്നഭിന്നമാക്കിയ 2018 ആഗസ്റ്റ്, സെപ്റ്റംബർ മാസങ്ങളിലെ പ്രളയം, ചരിത്രത്തിൽ ഇലുതയില്ലാത്ത ദുരിതത്തിലേയ്ക്കാണ് നമ്മുടെ സംസ്ഥാനത്തെ എടുത്തെറിഞ്ഞത്. കൃഷി, വ്യവസായം, വാണിജ്യം, ടൂറിസം, ഗതാഗതം, വിദ്യാഭ്യാസം തുടങ്ങി പ്രളയം ആഘാതമേൽപ്പിക്കാത്ത ഒരു മേഖലയുമില്ല. സംസ്ഥാനത്തിന്റെ അടിസ്ഥാന സൗകര്യങ്ങളെയാകെ താറ്റുമാറാക്കി സംഹാര താണ്ഡവമാടിയ പ്രളയം അനേകം വിലപ്പെട്ട ജീവനുകളാണ് കവർന്നെടുത്തത്. ലക്ഷക്കണക്കിന് മനുഷ്യർ സ്വഭവനങ്ങൾ ഉപേക്ഷിച്ച് സ്വന്തം നാട്ടിൽ ദുരിതാശ്വാസ ക്യാമ്പിൽ അഭയാർത്ഥികളെപ്പോലെ കഴിഞ്ഞു. പ്രളയം ഏൽപ്പിച്ച നാശനഷ്ടം ഹൃദയഭേദകവും അവിശ്വസനീയവുമാണ്. ജീവനൊഴികെ നഷ്ടപ്പെട്ടതെല്ലാം ഭവനങ്ങൾ, ഗൃഹോപകരണങ്ങൾ, കൃഷി, ഭൂമി, ജീവനോപാധികൾ, വിലപിടിപ്പുള്ള രേഖകൾ, റോഡുകൾ, പാലങ്ങൾ, വൈദ്യുതി-വീണ്ടെടുത്തും പുനർനിർമ്മിച്ചും പുതിയവ കണ്ടെത്തിയും ഒരു നവകേരളം സൃഷ്ടിച്ചെടുക്കുക എന്ന യത്നത്തിലാണ് സംസ്ഥാനം ഏർപ്പെട്ടിരിക്കുന്നത്. ലോകത്തിനും രാജ്യത്തിനും മാതൃകയായി പ്രളയമുഖത്ത് സംസ്ഥാനം പ്രകടിപ്പിച്ച ത്യാഗത്തിലും സേവനത്തിലും സമർപ്പണത്തിലും അധിഷ്ഠിതമായ പ്രവർത്തനം പ്രളയദുരിതബാധിതരുടെ പുനരധിവാസത്തിനും നവകേരള നിർമ്മാണത്തിനും അനിവാര്യമാണ്.

2. പാരിസ്ഥിതികമായി ഏറ്റവും ലോലമായ വയനാട് ജില്ലയിലെ സമസ്ത മേഖലകളിലും അതിവർഷ കാലത്ത് പ്രകൃതി കനത്ത ആഘാതമേൽപ്പിച്ചു. ആൾനാശമുണ്ടാക്കിയ മണ്ണിടിച്ചിലിലൂടെയും ഉരുൾപൊട്ടലിലൂടെയും കാർഷിക മേഖലയ്ക്കും അനുബന്ധ മേഖലകൾക്കുമുണ്ടായ നാശനഷ്ടങ്ങളിലൂടെയും വയനാട് വ്യത്യസ്തമായ ദുരന്ത ജില്ലയായി മാറി. കാലാവസ്ഥാ വ്യതിയാനം മൂലമുണ്ടായ ദുരന്തം പരിസ്ഥിതിയിൽ ഏറെ ആഘാതങ്ങളും മാറ്റങ്ങളുമാണ് ജില്ലയ്ക്ക് സമ്മാനിച്ചിട്ടുള്ളത്. മണ്ണിടിച്ചിലും ഉരുൾപൊട്ടലും കൂടി ജീവിത മാർഗ്ഗങ്ങൾ കവർന്നെടുത്ത പതിനായിരത്തോളം കുടുംബങ്ങൾ വയനാട്ടിലുണ്ട്. കൃഷി പാടെ നശിച്ച ചെറു വ്യവസായശാലകൾ തകർന്നു. യന്ത്രങ്ങൾ നശിച്ച വാഹനങ്ങളും വ്യാപാര സ്ഥാപനങ്ങളും ഇല്ലാതെയായി. കന്നുകാലികളും മറ്റ് വളർത്തുമൃഗങ്ങളും ചത്തൊടുങ്ങി. കിലോമീറ്ററുകളോളം വിണ്ടു കീറുന്ന ഭൂമി, കൂട്ടത്തോടെ ഇല്ലാതാകുന്ന മണ്ണിരകൾ തുടങ്ങി പ്രളയാനന്തരവും നിരവധി പ്രതിഭാസങ്ങൾ വയനാട്ടിലുണ്ടായി. ഇത് അതിപ്രളയത്തിനുശേഷം വരൾച്ച എന്ന ശാസ്ത്ര നിഗമനത്തിന് അടിവരയിടുന്ന തരത്തിലുള്ളതാണ്.

3. കേരളത്തിലെ ഇതര ജില്ലകളിലെന്നപോലെ വയനാട് ജില്ലയിലും ദുരന്ത നിവാരണത്തിന്റെ രണ്ട് ഘട്ടങ്ങൾ-രക്ഷാ പ്രവർത്തനവും ദുരിതാശ്വാസവും പ്രശംസനീയമാം

വിധം പൂർത്തിയാക്കാൻ കഴിഞ്ഞിട്ടുണ്ട്. ഇനി അവശേഷിക്കുന്ന പുനരധിവാസവും ജില്ലയുടെ പുനർനിർമ്മാണവും എന്ന മൂന്നാംഘട്ട പ്രവർത്തനങ്ങൾക്കുള്ള രൂപരേഖ തയ്യാറാക്കുന്നതിനും സമാനതകളില്ലാത്ത പ്രകൃതിക്ഷോഭം നേരിട്ട വയനാട് ജില്ലയിലെ സ്ഥിതി നേരിട്ട് മനസ്സിലാക്കുന്നതിനുമായി എസ്റ്റിമേറ്റ്സ് കമ്മിറ്റി (2016-2019) 4-10-2018-ന് വയനാട് ജില്ലാ കളക്ടറേറ്റിൽ യോഗം ചേരുകയും വിവിധ വകുപ്പുകളിലെ ഉദ്യോഗസ്ഥരുമായി ചർച്ച നടത്തുകയും ദുരിതബാധിത പ്രദേശങ്ങൾ സന്ദർശിക്കുകയും ചെയ്തതിന്റെ അടിസ്ഥാനത്തിൽ ദുരന്ത നിവാരണ പ്രവർത്തനങ്ങളിലുള്ള സാങ്കേതിക തടസ്സങ്ങൾ ലഘൂകരിക്കുന്നതിനും ദുരന്തത്തെ അതിജീവിക്കുവാൻ നടത്തുന്ന നാനാവിധ പ്രവർത്തനങ്ങൾ ത്വരിതപ്പെടുത്തുന്നതിനും ഫലപ്രദമാക്കുന്നതിനുമായി തയ്യാറാക്കിയ റിപ്പോർട്ടാണിത്. വയനാട് ജില്ലയുടെ പുനരധിവാസത്തിനും പുനർനിർമ്മാണത്തിനും ഈ റിപ്പോർട്ടിലെ നിഗമനങ്ങളും നിർദ്ദേശങ്ങളും ശുപാർശകളും സഹായിക്കുമെന്ന് സമിതി പ്രതീക്ഷിക്കുന്നു.

4. വയനാട് ജില്ലയിലെ നാശനഷ്ടങ്ങളുടെ പ്രാഥമിക കണക്കെടുത്താൽ ആകെ 2751 കോടി രൂപയുടെ നഷ്ടമുണ്ടായിട്ടുണ്ടെന്നും; 1008 കോടി രൂപയുടെ നാശനഷ്ടമുണ്ടായ കാർഷിക മേഖലയിലാണ് ഏറ്റവുമധികം നഷ്ടമെന്നും 900 കോടി രൂപയുടെ ഗ്രാമീണ/പി.ഡബ്ല്യു.ഡി. റോഡുകൾ തകർന്നിട്ടുണ്ടെന്നും 1500 ഓളം വീടുകൾ തകർന്നതായി വിലയിരുത്തിയിട്ടുണ്ടെന്നും ആയതിൽ 780 വീടുകൾ പൂർണ്ണമായി തകർന്നുവെന്നും ഒട്ടേറെ വീടുകൾ ഭാഗികമായി തകർന്നുവെന്നും കൂടാതെ പല പ്രദേശങ്ങളിലും ഭൂമി വിണ്ടു കീറി വാസയോഗ്യമല്ലാതായിത്തീരുന്ന സ്ഥിതിവിശേഷമുള്ളതിനാൽ പുനരധിവാസിപ്പിക്കേണ്ടിവരുന്ന കുടുംബങ്ങളുടെ എണ്ണം കൂടുതലായിരിക്കുമെന്ന് സമിതി നിരീക്ഷിച്ചു. പ്രളയത്തിൽ പൂർണ്ണമായോ ഭാഗികമായോ നാശനഷ്ടമുണ്ടായ വീടുകൾക്ക് ദുരന്ത നിവാരണ നിധിയിൽ നിന്നും ആവശ്യമായ സഹായം കഴിവതും വേഗത്തിൽ നൽകണമെന്നും ഭൂമി വിണ്ടു കീറിയതുമൂലം ഉപയോഗ ശൂന്യമായിപ്പോയ വീടുകളിൽ ഉള്ളവരുടെ നഷ്ടം പ്രളയദുരന്തത്തിൽ കൂട്ടി ചേർത്ത് അവരെ പുനരധിവാസിപ്പിക്കുന്നതിനുള്ള നടപടികൾ കഴിവതും വേഗത്തിൽ കൈക്കൊള്ളണമെന്നും സമിതി ശുപാർശ ചെയ്യുന്നു.

5. പ്രധാനമായും കൃഷിയെ ആശ്രയിക്കുന്ന ജില്ലയാണ് വയനാട്. പ്രളയാനന്തരം വയനാടിന്റെ ഔമ പ്രകൃതിയിൽ സാരമായ മാറ്റം വന്നിട്ടുണ്ടെന്നും വയനാടിന്റെ സമ്പദ്ഘടന തകർച്ചയുടെ വക്കിലെത്തിയിരിക്കുകയാണെന്നും സമിതി നിരീക്ഷിച്ചു. ആയതിന്റെ പശ്ചാത്തലത്തിൽ സമഗ്രമായ ഒരു ശാസ്ത്രീയ പഠനം അനിവാര്യമാണെന്നും വയനാട് ജില്ലയിലെ ഭൂപ്രകൃതിക്ക് സംഭവിച്ച മാറ്റങ്ങൾ സംബന്ധിച്ച വിശദമായ പഠനം നടത്തുന്നതിനായി തിരുവനന്തപുരത്ത് പ്രവർത്തിക്കുന്ന കേന്ദ്ര ഗവൺമെന്റ് സ്ഥാപനമായ NCESS (National Centre for Earth Science Studies)-നെ ചുമതലപ്പെടുത്തണമെന്നും

NCESS നൽകുന്ന റിപ്പോർട്ടിന്റെ അടിസ്ഥാനത്തിൽ ഓരോ മേഖലയിലും എന്തെല്ലാം പ്രവർത്തനങ്ങൾ നടത്താം, ഏതൊക്കെ മേഖലകളെ കൃഷിമേഖലകളാക്കി വേർതിരിക്കാം, കെട്ടിടങ്ങൾക്ക് എത്ര നില വരെ അനുവദിക്കാം തുടങ്ങിയ വിഷയങ്ങൾ പുതുക്കി നിശ്ചയിക്കണമെന്നും സമിതി ശുപാർശ ചെയ്യുന്നു.

6. പ്രളയക്കെടുതിയുടെ പശ്ചാത്തലത്തിൽ വയനാട് ജില്ലയിലെ ഭൂവിനിയോഗ സംബന്ധിച്ച് വിശദ സംഘം പഠനം നടത്തി നിർമ്മാണം അനുവദനീയമല്ലാത്ത സ്ഥലങ്ങൾ, കൃഷിയിടങ്ങൾ എന്നിവ തരം തിരിച്ച് ഒരു രൂപരേഖ തയ്യാറാക്കി ഓരോ പ്രദേശത്തെയും ഭൂസ്വഭാവം സംബന്ധിച്ച് വിശദാംശം ജനങ്ങൾക്ക് ലഭ്യമാക്കേണ്ടത് അനിവാര്യമാണെന്ന് സമിതി അഭിപ്രായപ്പെടുന്നു. ആയതിനാൽ ശാസ്ത്രീയമായ പഠനത്തിന്റെ അടിസ്ഥാനത്തിൽ പുതിയ ഭൂവിനിയോഗനയം രൂപപ്പെടുത്തണമെന്നും ഓരോ പ്രദേശത്തെയും ഭൂമിയുടെ സ്വഭാവം സംബന്ധിച്ച് വിശദാംശം ജനങ്ങൾക്ക് ലഭ്യമാക്കണമെന്നും സമിതി ശുപാർശ ചെയ്യുന്നു.

7. കാർഷിക മേഖലയെ ആശ്രയിച്ച് ഉപജീവനം നടത്തുന്ന ജില്ലയിൽ പ്രളയമൂലം ഏറ്റവുമധികം നാശനഷ്ടമുണ്ടായിട്ടുള്ളത് ആ മേഖലയ്ക്കു തന്നെയാണെന്ന് സമിതി വിലയിരുത്തി. 1008.65 കോടി രൂപയുടെ നഷ്ടമാണ് കാർഷിക മേഖലയ്ക്ക് ആകെ ഉണ്ടായിട്ടുള്ളതെന്നും പൂർണ്ണമായ വിളനാശമൂലം 224.5 കോടി രൂപയുടെയും ഭാഗികമായ വിളനാശമൂലം 784.15 കോടി രൂപയുടെയും ഭാഗികവും പൂർണ്ണവുമായ വിളനാശമൂലം 1002.7 കോടി രൂപയുടെയും മണ്ണിടിച്ചിൽമൂലം 5.53 കോടി രൂപയുടെയും കൃഷി വകുപ്പിന്റെ ഓഫീസുകൾക്ക് 0.18 കോടി രൂപയുടെയും അഗ്രോ സർവ്വീസ് സെന്ററുകൾ, എക്കോ ഷോപ്പുകൾ തുടങ്ങിയവയ്ക്ക് 0.102 കോടി രൂപയുടെയും, പോളി ഹൗസുകൾ, പമ്പ് സെറ്റ്, പമ്പ് ഹൗസുകൾ, കൃഷി ഉപകരണങ്ങൾ എന്നിവയ്ക്ക് 0.74 കോടി രൂപയുടെയും, തേനീച്ച വളർത്തൽ മേഖലയിൽ 0.026 കോടി രൂപയുടെയും നഷ്ടമുണ്ടായിട്ടുണ്ടെന്നും സമിതി മനസ്സിലാക്കുന്നു.

8. പൂർണ്ണമായി വിളനാശം സംഭവിച്ചവർക്കു മാത്രമേ നിലവിലെ മാനദണ്ഡമനുസരിച്ച് നഷ്ടപരിഹാരം നൽകുവാൻ കഴിയൂ എന്ന് കൃഷി വകുപ്പ് ഡെപ്യൂട്ടി ഡയറക്ടർ സമിതിയുടെ വയനാട് സന്ദർശന വേളയിലെ തെളിവെടുപ്പ് യോഗത്തിൽ സമിതിയെ അറിയിച്ചു. എസ്.ഡി.ആർ.എഫ്.-ലെ (ദൂരതാശ്വാസ നിധി) വ്യവസ്ഥയനുസരിച്ച് ദീർഘകാല വിളകൾക്ക് 33 ശതമാനത്തിൽ കൂടുതൽ നഷ്ടമുണ്ടെങ്കിൽ ഒരു ഹെക്ടറിന് 18,000 രൂപ എന്ന നിരക്കിൽ നഷ്ടപരിഹാരം നൽകുവാൻ സാധ്യമാണെന്ന് സമിതി നിരീക്ഷിച്ചു. പ്രസ്തുത വ്യവസ്ഥയനുസരിച്ചുള്ള നഷ്ടപരിഹാരം നൽകുന്നതിനായി ദീർഘകാല വിളകൾക്ക് 33 ശതമാനത്തിലധികം നഷ്ടമുണ്ടോയെന്ന് കണ്ടെത്തുന്നതിനായി കാർഷിക യൂണിവേഴ്സിറ്റിയുടെ റിപ്പോർട്ട് ആവശ്യമാണെന്നും നിലവിൽ സി.പി.സി.ആർ.ഐ.,

ഐ.എ.എസ്.ആർ.ഐ. എന്നിവരും കാർഷിക സർവ്വകലാശാലയും പരിശോധനയ്ക്കായി സ്ഥലം സന്ദർശിച്ചിരുന്നുവെന്നും ഇതുവരെ സ്വീകരിച്ച വിവരങ്ങൾ അടിസ്ഥാനമാക്കി ഭാഗികമായി നഷ്ടമുണ്ടായവർക്ക് നഷ്ടപരിഹാരം നൽകുന്നതിനായി 72 കോടിയോളം രൂപ ആവശ്യമുണ്ടെന്നും സമിതി മനസ്സിലാക്കി ആയതിനാൽ കാർഷിക സർവ്വകലാശാലയുടെ റിപ്പോർട്ട് താമസംവിനാ ലഭ്യമാക്കുന്നതിനും 33 ശതമാനത്തിൽ കൂടുതൽ നഷ്ടം സംഭവിച്ചിട്ടുണ്ടെങ്കിൽ ഹെക്ടറിന് 18,000 രൂപ എന്ന നിരക്കിൽ കർഷകർക്ക് നഷ്ടപരിഹാരം നൽകുന്നതിന് ആവശ്യമായ സത്വര നടപടി സ്വീകരിക്കണമെന്നും സമിതി ശുപാർശ ചെയ്യുന്നു.

9. കൃഷി വകുപ്പ് പ്രളയാനന്തര ദുരിതാശ്വാസത്തിനായി കൈക്കൊണ്ട നടപടികൾ സമിതി വിലയിരുത്തി. 1058 ഹെക്ടർ സ്ഥലത്തെ നെൽകൃഷി നഷ്ടപ്പെട്ടത് പുനരാരംഭിക്കുന്നതിനായി 84.66 ടൺ നെൽ വിത്ത് തൃശ്ശൂരിലെ നല്ലറയിൽ നിന്നും വരുത്തി നൽകിയെന്നും പാടശേഖരങ്ങൾ ഇപ്പോൾ നല്ല സ്ഥിതിയിലാണെന്നും 2000 ഹെക്ടറിൽ വാഴ കൃഷി ചെയ്യുന്നതിനായി എസ്.എച്ച്.എം. മുഖേന വാഴക്കന്നുകൾ വിതരണം ചെയ്യുന്നതിനുള്ള നടപടി സ്വീകരിച്ചു വരികയാണെന്നും 5200 പഴം, പച്ചക്കറി വിത്ത് പായ്ക്കുകൾ നവംബർ മാസത്തോടെ വിതരണം ചെയ്യുന്നതിനുള്ള നടപടി സ്വീകരിച്ചിട്ടുണ്ടെന്നും സമിതിക്ക് ബോധ്യപ്പെട്ടു.

10. ജല വിതരണം, ജലസേചനം എന്നിവയ്ക്കായുള്ള 125 ഓളം വരുന്ന പമ്പ് സെറ്റുകൾ തകർന്നുവെന്നും അവയുടെ അറ്റകുറ്റപ്പണികൾക്കായി പ്രത്യേക സംവിധാനമില്ല എന്നത് കൃഷിയുടെ പുനരാരംഭ സമയത്ത് കർഷകർക്ക് ബുദ്ധിമുട്ടുണ്ടാക്കുമെന്നും, അറ്റകുറ്റ പണികൾക്കായി സാങ്കേതികമായി ഒരു ഹെഡ് ഓഫ് അക്കൗണ്ട് ഉള്ളതിൽ സാധാരണയായി നാമമാത്രമായ വിഹിതമേ നൽകാറുള്ളൂ എന്നും സമിതി വിലയിരുത്തി. ആയതിനാൽ പമ്പുസെറ്റുകളുടെ അറ്റകുറ്റ പണികൾക്കായി ദുരിതാശ്വാസ നിധിയിൽ നിന്നും ആവശ്യമായ തുക നൽകുന്നതിന് സത്വര നടപടി കൈക്കൊള്ളണമെന്ന് സമിതി ശുപാർശ ചെയ്യുന്നു.

11. പ്രകൃതിക്ഷോഭ ദുരിതാശ്വാസ ധനസഹായമായി 19.1462 കോടി രൂപ ലഭിച്ചിട്ടുണ്ടെന്നും ലഭിച്ച തുക പൂർണ്ണമായി വിനിയോഗിക്കുന്നതിനുള്ള പ്രവർത്തനങ്ങൾ നടത്തി വരുന്നതായും 10 കോടി രൂപ അധിക ധനസഹായമായി ആവശ്യം വരുമെന്നും സമിതി മനസ്സിലാക്കുന്നു. ആയതിനാൽ പ്രകൃതിക്ഷോഭ ദുരിതാശ്വാസ ധനസഹായമായി 10 കോടി രൂപ അധികമായി വയനാട് ജില്ലയ്ക്ക് അനുവദിക്കണമെന്ന് സമിതി ശുപാർശ ചെയ്യുന്നു.

12. വിള ഇൻഷുറൻസ് പദ്ധതി പ്രകാരം 1.54 കോടി രൂപ ലഭിച്ചുവെന്നും അതിൽ 98 ലക്ഷം രൂപ ചെലവഴിച്ചു കഴിഞ്ഞുവെന്നും ലഭിക്കുന്ന അപേക്ഷകൾ പരിഗണിച്ച് വരുന്നതിനാൽ തുക പൂർണ്ണമായി വിനിയോഗിക്കുമെന്നും വിള ഇൻഷുറൻസ് പദ്ധതി പ്രകാരം തുക വിതരണം ചെയ്യുന്നതിനായി 1.5 കോടി രൂപയുടെ അധിക ധനസഹായം ആവശ്യമുണ്ടെന്നും സമിതിക്ക് ബോധ്യപ്പെട്ടു ആയതിനാൽ വിള ഇൻഷുറൻസ് പദ്ധതി പ്രകാരം തുക വിതരണം ചെയ്യുന്നതിനായി 1.5 കോടി രൂപയുടെ അധിക ധനസഹായം അനുവദിക്കണമെന്നും വിള ഇൻഷുറൻസിന് അപേക്ഷകർ കൂടുതലായതിനാൽ പരമാവധി ആളുകളെ ഇൻഷുറൻസിന്റെ പരിധിയിൽ കൊണ്ടുവന്ന് സർക്കാർ ആനുകൂല്യം നൽകുന്നതിനാവശ്യമായ നടപടി സ്വീകരിക്കണമെന്നും സമിതി ശുപാർശ ചെയ്യുന്നു

13. അടിയന്തര ധനസഹായത്തിനുള്ള മാനദണ്ഡങ്ങളനുസരിച്ച് പതിനായിരം രൂപ വീതം, 7800-ലധികം പേർക്ക് നിലവിൽ ധനസഹായം നൽകിയെന്ന് സമിതി മനസ്സിലാക്കി.

14. മൃഗ സംരക്ഷണ വകുപ്പിന് ലഭിച്ച അപേക്ഷകളിൽ നടപടി സ്വീകരിച്ച് വരികയാണെന്നും 221 കറവ പശുക്കളെ പ്രളയത്തിൽ നഷ്ടമായി എന്നും എരുമകൾക്കും കറവ പശുക്കൾക്കും ഓരോന്നിന് 30,000 രൂപയാണ് നഷ്ടപരിഹാരം നൽകാറുള്ളതെന്നും സമിതി മനസ്സിലാക്കി. ആയതിനാൽ വളർത്തു മൃഗങ്ങൾ നഷ്ടപ്പെട്ടവർക്ക് അർഹമായ നഷ്ടപരിഹാരം അടിയന്തരമായി നൽകണമെന്ന് സമിതി ശുപാർശ ചെയ്യുന്നു

15. ആനുകൂല്യങ്ങൾ സമയബന്ധിതമായി ഗുണഭോക്താക്കൾക്ക് ലഭിക്കുന്നുവെന്ന് ഉറപ്പു വരുത്തുന്നതിന് ഉദ്യോഗസ്ഥർ നടത്തി വരുന്ന പരിശ്രമം കൂടുതൽ ശക്തമാക്കി പരാതിരഹിതമായി കാര്യങ്ങൾ നടത്തണമെന്ന് സമിതി അഭിപ്രായപ്പെട്ടു ഗുണഭോക്താക്കൾക്ക് കഴിവതും വേഗത്തിൽ ദുരിതാശ്വാസം ലഭിക്കുന്നതിനുള്ള നടപടി അടിയന്തരമായി സ്വീകരിക്കണമെന്ന് സമിതി ശുപാർശ ചെയ്യുന്നു

16. എഫ്.എ.ആർ. (Floor to Area Ratio) സംബന്ധിച്ച വിവരങ്ങൾ സമിതി പരിശോധിച്ചപ്പോൾ വയനാട്ടിൽ വലിയ കെട്ടിട നിർമ്മാണങ്ങൾ കുറവാണെന്നും സെസ്സ് മാനേജ്മെന്റ് അതോറിറ്റിയുടെ നിയന്ത്രണങ്ങളനുസരിച്ച് മുനിസിപ്പാലിറ്റികളിൽ 5 നില കെട്ടിടം അല്ലെങ്കിൽ 15 മീറ്റർ, പഞ്ചായത്തുകളിൽ 3 നില കെട്ടിടം അല്ലെങ്കിൽ 10 മീറ്റർ എന്ന നിലയിലാണ് നിർമ്മാണം നടത്തി വരുന്നതെന്നും പ്രളയത്തെ തുടർന്ന് ഏറ്റവുമധികം ദുരിതബാധിതമായ 4 പഞ്ചായത്തുകളിൽ 2 നിലയ്ക്കപ്പുറം നിർമ്മാണം പാടില്ലായെന്ന നിയന്ത്രണമുണ്ടെന്നും സമിതി മനസ്സിലാക്കി.

17. കാർഷിക മേഖലയെ കൂടുതലായി ആശ്രയിക്കുന്ന വയനാടിന്റെ സമ്പദ്ഘടനയ്ക്ക് പ്രളയം ശക്തമായ പ്രഹരമേൽപ്പിച്ചുവെന്നും ഒരു വിളവെടുപ്പ് നഷ്ടപ്പെട്ട കർഷകർക്ക്

അടുത്ത വിളവെടുപ്പ് വരെ വരുമാനമില്ലാത്ത സ്ഥിതി വിശേഷമാണ് സംജാതമായിട്ടുള്ളതെന്നും പ്രധാന വിളകളായ കാപ്പി, അടയ്ക്ക, കരുമുളക് തുടങ്ങിയ ദീർഘകാല വിളകളിൽ സംഭവിച്ചിരിക്കുന്ന നഷ്ടം 700 കോടിക്ക് മുകളിൽ ആണെന്നും കർഷകർക്കുണ്ടായ നഷ്ടങ്ങളിൽ നിന്നും അവരെ കരകയറ്റുവാൻ നഷ്ടപരിഹാരം പര്യാപ്തമല്ലെന്നും സമിതി നിരീക്ഷിക്കുന്നു. ആയതിനാൽ വയനാട് ജില്ലയായി ഒരു പ്രത്യേക കാർഷിക പാക്കേജ് പ്രഖ്യാപിക്കണമെന്ന് സമിതി ശുപാർശ ചെയ്യുന്നു.

18. പ്രളയം ദീർഘകാല വിളകളെ തകർത്തുവെന്നതിനാൽ രണ്ടു മൂന്നു വർഷത്തേക്ക് കർഷകർക്ക് വരുമാനമില്ലാത്ത അവസ്ഥ ഉടലെടുത്തിട്ടുണ്ടെന്ന് സമിതി മനസ്സിലാക്കുന്നു. ആയതിനാൽ കാർഷിക കടങ്ങൾ എഴുതി തള്ളണമെന്നും മൊറോട്ടോറിയം പ്രഖ്യാപിക്കണമെന്നും പലിശരഹിത വായ്പ നൽകി പെട്ടെന്ന് വരുമാനം ലഭിക്കുന്ന പശു വളർത്തൽ, കോഴി വളർത്തൽ, കാലിത്തീറ്റപ്പുൽകൃഷി എന്നിവ പ്രോത്സാഹിപ്പിക്കണമെന്നും സമിതി ശുപാർശ ചെയ്യുന്നു.

19. പ്രളയാനന്തരം വീടിനു ചുറ്റും വീണുകിടക്കുന്ന മണ്ണ് നീക്കം ചെയ്യുന്നതിനായി നിലവിൽ തഹസീൽദാർ പരിശോധിച്ച് മണ്ണുമാന്തൽ യന്ത്രം ഉപയോഗിക്കുന്നതിനുള്ള അനുമതി നൽകുകയാണെന്നും നിലം നികത്തുന്നതിനോ മറ്റ് നിയമ വിരുദ്ധ പ്രവർത്തനങ്ങൾക്കോ ആ മണ്ണ് ഉപയോഗിക്കരുതെന്ന് വ്യവസ്ഥ ചെയ്തിട്ടുണ്ടെന്നും സമിതി മനസ്സിലാക്കി. ആയതിനാൽ മഴക്കെട്ടിയിൽ അടിക്കൂട്ട കൂടിയ മണ്ണ് പഞ്ചായത്തുകളുടെ നേതൃത്വത്തിൽ സുരക്ഷിതമായ സ്ഥലത്ത് എർത്ത് ബാങ്കായി സൂക്ഷിച്ച് പ്രളയാനന്തര നിർമ്മാണ പ്രവർത്തനങ്ങൾക്ക് ഉപയോഗപ്പെടുത്തണമെന്ന് സമിതി ശുപാർശ ചെയ്യുന്നു.

20. പ്രളയത്തിലകപ്പെട്ട് വിവിധ പ്രദേശങ്ങളിലേക്കുള്ള ഗതാഗത സംവിധാനം താമ്രാറായതിനാൽ യുദ്ധകാലാടിസ്ഥാനത്തിൽ ഗതാഗതം പുനഃസ്ഥാപിക്കേണ്ടതായി വന്നുവെന്നും നിലവിൽ വിവിധ പാതകളിൽ അറ്റകുറ്റപ്പണികൾ നടന്നു വരികയാണെന്നും സമിതിക്ക് ബോധ്യപ്പെട്ടു. ആയതിനാൽ എത്രയും വേഗത്തിൽ വിവിധ പാതകളിലെ അറ്റകുറ്റപ്പണികൾ പൂർത്തിയാക്കി ജില്ലയിലെ പാതകളെല്ലാം ഗതാഗതയോഗ്യമാക്കണമെന്നും സമിതി ശുപാർശ ചെയ്യുന്നു.

21. ഉരുൾപൊട്ടലുണ്ടായ സ്ഥലങ്ങളിൽ നിർമ്മാണം നടത്തുമ്പോൾ അടിയന്തര ഘട്ടങ്ങളിൽ മാറ്റി സ്ഥാപിക്കാൻ പറ്റുന്ന തരത്തിലുള്ള നിർമ്മാണ രീതികൾ പരിഗണിക്കേണ്ടതാണെന്ന് സമിതി കരുതുന്നു. ഗ്ലാസ് ഫൈബർ റീ ഇൻഫോഴ്സ് ജി.എസ്.ജി. (G.F.R.G) പാനൽ എന്നൊരു നിർമ്മാണ രീതി ഐ.ഐ.ടി. മദ്രാസും എൽ.ഐ.ടി. കോഴിക്കോടും മുന്നോട്ടു വയ്ക്കുന്നുണ്ട്. ചുവരും മേൽക്കൂരയും നിർമ്മിക്കാൻ വലിയ ജി.എസ്.ജി. പാളി ഉപയോഗിക്കുന്ന രീതിയാണിത്. കൽക്കരി വൈദ്യുത കേന്ദ്രങ്ങളും രാസകീടനാശിനിശാലകളും പുറന്തള്ളുന്ന ജി.എസ്.ജി. പ്രധാനമായും ഉപയോഗിക്കുന്നത്.

1990-കളിൽ ഓസ്ട്രേലിയയിൽ ഉപയോഗിച്ച തുടങ്ങിയ പ്രസ്തുത രീതിക്ക് സുസ്ഥിര നഗര വികസനത്തിനുള്ള യു.എൻ. അംഗീകാരം ലഭിച്ചിട്ടുണ്ട്. ഇന്ത്യയിൽ മുംബെയിലും കൊച്ചിയിലും മാത്രമാണ് ജി.എസ്. വാൾ ഉത്പാദിപ്പിക്കുന്നത്. കൊച്ചിയിലെ പൊതു മേഖലാ സ്ഥാപനമായ എഫ്. എ.സി.ടി.-യിൽ ജി.എഫ്.ആർ. ജി. പാനലുകൾ ഉല്പാദിപ്പിക്കുന്നുണ്ട്. നിർമ്മിച്ച പാനലുകൾ ക്രെയിൻ ഉപയോഗിച്ച് ആവശ്യമായ സ്ഥലത്ത് പാകി കൂട്ടിച്ചേർക്കുന്ന രീതിയായതിനാൽ നിർമ്മാണം മൂന്ന് മാസം കൊണ്ട് പൂർത്തിയാക്കാം. കൂടാതെ തറയും ചുമരും മേൽക്കൂരയും പരസ്പരം കൂട്ടി യോജിപ്പിക്കുന്ന രീതിയിൽ നിർമ്മിക്കുന്നതിനാൽ കെട്ടിടം ബലവത്തായിരിക്കുമെന്ന് മദ്രാസ് ഐ.ഐ.ടി.-യും സാധാരണ നിർമ്മാണ രീതിയെ അപേക്ഷിച്ച് 20% മുതൽ 30% വരെ ചെലവ് കുറഞ്ഞതാണെന്ന് എഫ്.എ.സി.ടി.-യിലെ ജി.എഫ്.ആർ.ജി. വിഭാഗവും സാക്ഷ്യപ്പെടുത്തുന്നു. കേന്ദ്രവേനനഗരകാര്യ മന്ത്രാലയത്തിന്റെ അംഗീകാരം ലഭിച്ചിട്ടുള്ളതും ചെലവ് കുറഞ്ഞതുമായ ഇത്തരം നിർമ്മാണ രീതികളെ പ്രളയാനന്തര പുനർ നിർമ്മാണത്തിനായി ഉരുൾപൊട്ടൽ മേഖലകളിലടക്കം സ്വീകരിക്കുന്നത് ഉചിതമായിരിക്കുമെന്ന് സമിതി മനസ്സിലാക്കുന്നു. ആയതിനാൽ പ്രളയാനന്തര പുനർനിർമ്മാണത്തിൽ ഉരുൾപൊട്ടൽ ഉണ്ടായ മേഖലകളിലും സർക്കാർ പദ്ധതികളുടെ ഭാഗമായും പരിസ്ഥിതി സൗഹൃദമായതും ചെലവു കുറഞ്ഞതുമായ ജി.എഫ്.ആർ.ജി. നിർമ്മാണ രീതി പരിഗണിക്കുവാൻ സമിതി ശുപാർശ ചെയ്യുന്നു.

22. 1924-ൽ കേരളം നേരിട്ട പ്രളയത്തിന്റെ അടയാളങ്ങളും രേഖകളും പരിമിതമായ അളവിലേ നമുക്കിന്ന് ലഭ്യമായിട്ടുള്ള പ്രളയവുമായി ബന്ധപ്പെട്ട ദുരന്തങ്ങൾ ലഘൂകരിക്കുന്നതിന് പ്രളയം സംബന്ധിച്ച രേഖകൾ പ്രയോജനകരമാണ് എന്നതിനാൽ 2018-ലെ പ്രളയത്തിന്റെ ഉയരവും പരപ്പും നമ്മൾ അടയാളപ്പെടുത്തി സൂക്ഷിക്കേണ്ടതാണ് എന്ന് സമിതി കരുതുന്നു. ആയതിനാൽ 2018-ലെ പ്രളയത്തിന്റെ ഉയരവും പരപ്പും ഓരോ മേഖലകളിലും ഓരോ പഞ്ചായത്തുകളിലും രേഖപ്പെടുത്തി സൂക്ഷിക്കണമെന്ന് സമിതി ശുപാർശ ചെയ്യുന്നു.

23. വെള്ളപ്പൊക്ക ബാധിത പ്രദേശങ്ങളിൽ പ്രളയാനന്തരം നടത്തുന്ന നിർമ്മാണ പ്രവർത്തനങ്ങൾ ജലത്തിന്റെ സ്വാഭാവിക ഒഴുക്കിനെ തടയുന്ന രീതിയിലാകരുത് എന്നതിനാൽ നിർമ്മാണ അനുമതി ചട്ടങ്ങൾ അത്തരത്തിൽ പുനഃക്രമീകരിക്കേണ്ടതാണ് എന്നും വെള്ളപ്പൊക്ക ബാധിത പ്രദേശങ്ങളിൽ ഭാവിയിൽ നടത്തുന്ന നിർമ്മാണ പ്രവർത്തനങ്ങൾ സസ്യക്ഷം നിരീക്ഷിക്കേണ്ടതാണെന്നും സമിതി വിലയിരുത്തുന്നു. ആയതിനാൽ വെള്ളപ്പൊക്ക ബാധിത പ്രദേശങ്ങളിൽ ഭാവിയിൽ നടത്തുന്ന നിർമ്മാണ പ്രവർത്തനങ്ങൾ ജലത്തിന്റെ സുഗമമായ ഒഴുക്കിനെ തടയാത്ത രീതിയിലാകുന്ന തരത്തിൽ നിർമ്മാണ നിയന്ത്രണ ചട്ടങ്ങൾ പുനഃക്രമീകരിക്കണമെന്നും നിർമ്മാണ പ്രവർത്തനങ്ങൾ സസ്യക്ഷം നിരീക്ഷിക്കണമെന്നും സമിതി ശുപാർശ ചെയ്യുന്നു.

24. ശാസ്ത്രീയമായ പഠനത്തിന്റെ അടിസ്ഥാനത്തിൽ ദുരന്തസാധ്യത മേഖലകളുടെ ഭൂപടം തയ്യാറാക്കേണ്ടതും പ്രസ്തുത ഭൂപടം മാനദണ്ഡമാക്കി ദുരന്ത നിവാരണ പ്രവർത്തനങ്ങൾ സംയോജിപ്പിച്ച് കൂടുതൽ ഫലപ്രദമായി തീർക്കാവുന്നതാണെന്ന് സമിതി വിലയിരുത്തുന്നു. സ്റ്റാൻഡി ക്ലാസുകൾ, വിവിധതരം പ്രവർത്തനങ്ങൾ മുതലായവയിലൂടെ ദുരന്ത സാധ്യത കൂടുതലുള്ള പ്രദേശങ്ങളിലെ ജനങ്ങളെ ദുരന്തം നേരിടുവാൻ പ്രാപ്തരാക്കുമെന്നും ദുരന്തമുണ്ടാകുമ്പോൾ ജനങ്ങൾ സ്വയം സജ്ജരാകുന്നത് അപകട സാധ്യത കുറയ്ക്കുന്നതിന് വളരെയേറെ സഹായകരമായിരിക്കുമെന്നും സമിതി മനസ്സിലാക്കുന്നു. ആയതിനാൽ ദുരന്ത സാധ്യത മേഖലകളുടെ ഭൂപടം തയ്യാറാക്കി ദുരന്ത സാധ്യതയേറിയ മേഖലകളിലെ ജനങ്ങളെ ദുരന്തം നേരിടുവാൻ പ്രാപ്തരാക്കുന്നതിനായുള്ള പ്രവർത്തനങ്ങൾ സംഘടിപ്പിക്കുവാൻ സമിതി ശുപാർശ ചെയ്യുന്നു.

25. ദുരന്ത നിവാരണ പ്രവർത്തനങ്ങളിൽ നിസ്സീമമായ സഹകരണ പ്രവർത്തനമാണ് കേരളത്തിലെ യുവതലമുറ നടത്തിയത് എന്നതിനാൽ തുടർപ്രവർത്തനങ്ങളിലും യുവതലമുറയെ പങ്കെടുപ്പിക്കേണ്ടതാണെന്ന് സമിതി നിരീക്ഷിച്ചു. പ്രളയാനന്തരമുള്ള കെട്ടിടങ്ങളുടെ അവസ്ഥ, വയറിംഗ്, പ്ലംബിംഗ് തുടങ്ങിയവ പരിശോധിച്ച് കേടുപാടുകൾ പരിഹരിക്കുന്നതിനായി എഞ്ചിനീയറിംഗ്-പോളിടെക്നിക്ക്-ഐ.ടി.ഐ.-കളിലെ വിദ്യാർത്ഥികളുടെ സേവനം വിനിയോഗിക്കാവുന്നതാണെന്നും ആയത് പ്രായോഗികമായ അവബോധം വളർത്തുന്നതിനും പഠനത്തിനൊപ്പം തൊഴിൽ എന്ന സംസ്കാരം പ്രാവർത്തികമാക്കുന്നതിനും സഹായിക്കുമെന്നും സമിതി നിരീക്ഷിക്കുന്നു. ആയതിനാൽ പ്രളയാനന്തര പുനർനിർമ്മാണത്തിൽ പങ്കാളികളാകാൻ സന്നദ്ധരായ യുവാക്കളെ ഉപയോഗപ്പെടുത്തി പഠനത്തിനോടൊപ്പം തൊഴിൽ എന്ന സംസ്കാരം വളർത്തുവാൻ സമിതി ശുപാർശ ചെയ്യുന്നു.

26. വിള ഇൻഷുറൻസ് പദ്ധതി പ്രകാരമുള്ള വിവരങ്ങൾ പരിശോധിക്കുമ്പോൾ രജിസ്റ്റർ ചെയ്ത കർഷകരിൽ ഭൂരിഭാഗവും പ്രീമിയം അടക്കാതെ ഇൻഷുറൻസ് സുരക്ഷയിൽ ഉൾപ്പെടാത്ത അവസ്ഥയാണുള്ളതെന്നും പ്രീമിയവും പദ്ധതിയും സംബന്ധിച്ച വ്യക്തതകുറവും സങ്കീർണ്ണതകളും പ്രസ്തുത അവസ്ഥയിലേക്ക് നയിച്ചുവെന്നും സമിതി വിലയിരുത്തുന്നു. ആയതിനാൽ കാർഷിക വിളകൾക്ക് ഒറ്റത്തവണ പ്രീമിയം അടച്ച് മുഴുവൻ വിളകൾക്കും ഇൻഷുറൻസ് പദ്ധതി നടപ്പാക്കണമെന്നും കൃഷി നാശത്തിനുള്ള നഷ്ടപരിഹാരത്തുക വർദ്ധിപ്പിക്കണമെന്നും സമിതി ശുപാർശ ചെയ്യുന്നു.

27. പ്രാദേശിക, മതസ്ഥാപനങ്ങളിലൂടെ നേരിട്ടെത്തുന്ന സ്വകാര്യ സഹായങ്ങൾ നിയന്ത്രിക്കുക എന്നത് വളരെയധികം പ്രയാസമേറിയതാണെന്നും അഴിമതി ആരോപണങ്ങൾ, അനർഹർക്ക് സഹായം നൽകൽ തുടങ്ങിയവ സംഭവിക്കാ നിയമങ്ങളെന്നും പ്രളയാനന്തര പുനർനിർമ്മാണത്തിൽ അവരവരുടേതായ രീതിയിൽ

പ്രവർത്തിക്കാനുള്ള സംഘടനകളുടെ സ്വാതന്ത്ര്യം ഹനിക്കാവുന്നതല്ലെന്നും സമിതി അഭിപ്രായപ്പെട്ടു. ആയതിനാൽ പ്രളയാനന്തര പുനർനിർമ്മാണത്തിനായി സ്വകാര്യ സന്നദ്ധ സംഘടനകൾ, തത്സമാപനങ്ങൾ എന്നിവർ നൽകുന്ന സഹായം പഞ്ചായത്ത് തലത്തിൽ രജിസ്റ്റർ ചെയ്യണമെന്ന് സമിതി ശുപാർശ ചെയ്യുന്നു.

28. പ്രളയാനന്തര നഷ്ടങ്ങളുടെ കണക്കെടുപ്പും വിലയിരുത്തലുമായി വളരെയധികം പ്രവർത്തനങ്ങൾ വകുപ്പ് തലത്തിൽ നടത്തിയിട്ടുണ്ട്. വ്യക്തിപരവും സാമൂഹ്യപരവും പരിസ്ഥിതിപരവുമായതും ലഭ്യമായതുമായ വിവരങ്ങൾ നൂതന സാങ്കേതിക വിദ്യകളുടെ സഹായം ഉപയോഗിച്ച് കണക്കാക്കി വകുപ്പ് തലത്തിൽ സൂക്ഷിക്കേണ്ടതാണെന്നും ദുരന്തങ്ങൾക്ക് ശേഷവും മുമ്പും ഉള്ള ആസ്തികളുടെ മൂല്യത്തിലെ വ്യത്യാസങ്ങൾ ഉപയോഗിച്ച് നാശ നഷ്ടങ്ങളുടെ കണക്കെടുപ്പ് സമഗ്രമായി നടത്തുന്നതിന് അത് വളരെയധികം സഹായകമായിരിക്കുമെന്നും സമിതി വിലയിരുത്തുന്നു. ആയതിനാൽ നൂതന വിവര സാങ്കേതിക വിദ്യകളുടെ സഹായത്താൽ ഓരോ നിശ്ചിത കാലയളവിലും ആസ്തികളുടെ കണക്കെടുത്ത് സൂക്ഷിക്കുന്ന സമ്പ്രദായം വകുപ്പുകളിൽ നടപ്പിലാക്കുവാൻ സമിതി ശുപാർശ ചെയ്യുന്നു.

29. പ്രളയമുണ്ടായപ്പോൾ നിരവധി തുരുത്തുകളിലായി ജനങ്ങൾ ഒറ്റപ്പെട്ടു പോകുകയും തന്മൂലം ശുദ്ധജല ദൗർലഭ്യം ജനങ്ങളെ ബുദ്ധിമുട്ടിക്കുകയും ചെയ്തത് മഴവെള്ള സംഭരണത്തിനുള്ള സംവിധാനങ്ങളുടെ പ്രസക്തിക്ക് ഊന്നൽ നൽകുകയും ചെയ്തതായി സമിതി മനസ്സിലാക്കുന്നു. ആയതിനാൽ ഇനി പുതിയ കെട്ടിടങ്ങൾ നിർമ്മിക്കുമ്പോൾ പ്രളയസാധ്യത കണക്കിലെടുത്തും മഴവെള്ള സംഭരണികൾ നിർബന്ധമാക്കിയും നിർമ്മാണം നടത്തണമെന്ന് സമിതി ശുപാർശ ചെയ്യുന്നു.

30. വയനാട് ജില്ലയുടെ പുനർനിർമ്മാണം നടത്തുമ്പോൾ ജില്ലയുടെ ഭൂമിശാസ്ത്രപരവും കാലാവസ്ഥാപരവുമായ സവിശേഷതകൾ പ്രത്യേകം പരിഗണിക്കേണ്ടതുണ്ടെന്നും ജില്ല മുഴുവൻ സമുദ്ര നിരപ്പിന് മുകളിലാണെന്നതും പരിസ്ഥിതി ലോലവുമാണെന്ന സവിശേഷത പരിഗണിക്കപ്പെടേണ്ട വിഷയമാണെന്നും കാലാവസ്ഥാ വ്യതിയാനത്തെ തുടർന്ന് ജില്ലയിൽ അതിശക്തമായ മഴ പെയ്യുകയും അത് ഉരുൾപൊട്ടലിനും മണ്ണിടിച്ചിലിനും ഇടയാക്കുകയും ചെയ്തുവെന്നും ഭാവിയിൽ ഇത്തരം ദുരന്തങ്ങൾ ഉണ്ടാകാതിരിക്കാനും ഉണ്ടായാൽ തന്നെ നാശനഷ്ടങ്ങളുടെ തോത് പരമാവധി കുറയ്ക്കാനും സഹായകരമായ രീതിയിലുള്ള പുനർനിർമ്മാണ പ്രവർത്തനങ്ങൾ മാത്രമേ വയനാട് ജില്ലയിൽ സ്വീകരിക്കാവൂ എന്ന് സമിതി ശുപാർശ ചെയ്യുന്നു.

31. മണ്ണിടിച്ചിലും ഉരുൾപൊട്ടലും വെള്ളപ്പൊക്കവുംമൂലം റോഡും, വീടുകളും ഓഫീസുകളും മറ്റ് നിർമ്മിതികളും നഷ്ടപ്പെട്ട ഇടങ്ങളിൽ തന്നെ അവ പുനർനിർമ്മിക്കുന്നത് വീണ്ടും അപകടത്തെ ക്ഷണിച്ചു വരുത്തുന്നതിന് ഇല്ലാത്തവിധമാണെന്ന് സമിതി

മനസ്സിലാക്കുന്നു. ആയതിനാൽ അപകട മേഖലകളിലുണ്ടായിരുന്ന നിർമ്മിതികൾ പുനർ നിർമ്മിക്കുന്നതിനായി തദ്ദേശ സ്വയംഭരണ സ്ഥാപനങ്ങളുമായി ആലോചിച്ച് അപകടരഹിത മേഖലകൾ കണ്ടെത്തണമെന്നും അവിടെ പുനർ നിർമ്മാണം നടത്തുന്നതിനായി അഭിപ്രായ സമന്വയം രൂപീകരിക്കണമെന്നും സമിതി ശുപാർശ ചെയ്യുന്നു.

32. പച്ചക്കറി കൃഷിയിലും ക്ഷീരോൽപ്പാദനത്തിലും സ്വയം പര്യാപ്തതയിലേക്ക് നടന്നടുക്കുകയായിരുന്നു വയനാട് ജില്ലയെന്നും പ്രകൃതിക്ഷോഭം രണ്ട് മേഖലകളെയും പതിറ്റാണ്ടുകൾ പിറകിലേക്ക് കൊണ്ടുപോവുകയും നാണുവിലകളുടെ നാശം ജില്ലയുടെ വരുമാന മാർഗ്ഗത്തെയും ഇല്ലാതാക്കിയെന്നും പ്രസ്തുത മേഖലകളെ പഴയതുപോലെ വീണ്ടെടുക്കുക മാത്രമല്ല വേണ്ടതെന്നും സമിതി നിരീക്ഷിച്ചു. ഈ മേഖലകളെ ഭാവിയിലെ ആവശ്യങ്ങൾ കൂടി കണക്കിലെടുത്ത് പുനഃക്രമീകരിക്കുന്നതിനുള്ള നടപടി സ്വീകരിക്കണമെന്ന് സമിതി ശുപാർശ ചെയ്യുന്നു.

33. കാർഷിക നഷ്ടങ്ങളും കടങ്ങളും കൊണ്ട് ഉഴലുന്ന വയനാട്ടിലെ കർഷകർക്ക് ടൂറിസം അതിജീവനത്തിന്റെ മറ്റൊരു സാധ്യതയായിരുന്നു വലിയൊരു വിഭാഗം ജനങ്ങളാണ് ടൂറിസത്തെ ആശ്രയിച്ചു കഴിഞ്ഞിരുന്നത്. എന്നാൽ പ്രളയം വയനാടിന്റെ ടൂറിസം മേഖലയെയും വിനോദ സഞ്ചാര കേന്ദ്രങ്ങളെയും കാര്യമായി ബാധിക്കുകയുണ്ടായി പ്രളയത്തിൽ നിന്ന് പാാമുൾക്കൊണ്ട് തിരിച്ചുവരവിനായി ഒരങ്ങുകയാണ് വയനാടൻ വിനോദസഞ്ചാര മേഖല. പ്രളയത്തിൽ വയനാട്ടിലെ വിനോദസഞ്ചാര കേന്ദ്രങ്ങളെ തമ്മിൽ ബന്ധിപ്പിക്കുന്ന പല റോഡുകളും തകർന്നത് വിനോദസഞ്ചാര മേഖലയെ കാര്യമായി ബാധിച്ചിട്ടുണ്ട്. ഈ സാഹചര്യത്തിൽ പ്രസ്തുത റോഡുകൾ പുനർനിർമ്മിച്ച് ഗതാഗതയോഗ്യമാക്കുന്നതിനും ടൂറിസം മേഖല പുനരുജ്ജീവിപ്പിക്കുന്നതിനും ആവശ്യമായ പദ്ധതികൾ ആവിഷ്കരിച്ച് നടപ്പിലാക്കണമെന്ന് സമിതി ശുപാർശ ചെയ്യുന്നു.

34. വയനാട്ടിലെ വനപ്രദേശങ്ങളും മറ്റും കൈയ്യേറി അനധികൃത നിർമ്മാണ പ്രവർത്തനങ്ങൾ നടത്തുന്നത് വയനാടിന്റെ പാരിസ്ഥിതിക സമ്പുലനം തകർക്കുമെന്ന് സമിതി നിരീക്ഷിക്കുന്നു. ആയതിനാൽ വയനാട്ടിലെ വനപ്രദേശങ്ങളിലെ അനധികൃത നിർമ്മാണ പ്രവർത്തനങ്ങൾ തടയുന്നതിനുള്ള നടപടികൾ സ്വീകരിക്കണമെന്നും പ്രളയത്തിൽ തകർന്ന വയനാട്ടിലെ വിനോദസഞ്ചാര മേഖലയുടെ പുനർനിർമ്മാണത്തിൽ ഹരിതരീതി കർശനമാക്കണമെന്നും സുരക്ഷ മലിനീകരണ നിയന്ത്രണം എന്നിവയുമായി ബന്ധപ്പെട്ട ചട്ടങ്ങൾ പുതുക്കണമെന്നും പുതുക്കിയ ചട്ടങ്ങളുടെ കൃത്യമായ നടപ്പാക്കൽ ഉറപ്പു വരുത്തണമെന്നും സമിതി ശുപാർശ ചെയ്യുന്നു.

35. ദുരിതാശ്വാസത്തിനായി വയനാട് ജില്ലയിൽ വിവിധ വകുപ്പുകൾ കൈക്കൊണ്ട നടപടികൾ വിലയിരുത്തുമ്പോൾ ജീവൻ മരണ പോരാട്ടത്തിലെന്ന പോലെ വിവിധ

ജനവിഭാഗങ്ങളും ഉദ്യോഗസ്ഥരും ഒത്തൊരുമയോടെ നിലകൊണ്ടുവെന്ന് മനസ്സിലാക്കാം. സമിതിയുടെ നിർദ്ദേശങ്ങളും ശിപാർശകളും പരിഗണിച്ച് പദ്ധതികൾ യഥാസമയം പൂർത്തീകരിക്കുവാൻ എല്ലാ വകുപ്പുകളും ഏകോപനത്തോടെ പ്രവർത്തിച്ച് നവകേരള സൃഷ്ടി എന്ന ആശയം യാഥാർത്ഥ്യമാക്കുമെന്ന് സമിതി പ്രത്യാശിക്കുന്നു.

തിരുവനന്തപുരം,
2018 ഡിസംബർ 10.

എസ്. ശർമ്മ,
അദ്ധ്യക്ഷൻ,
എസ്റ്റിമേറ്റ്സ് കമ്മിറ്റി.

©

കേരള നിയമസഭാ സെക്രട്ടേറിയറ്റ്

2019

കേരള നിയമസഭാ പ്രിന്റിംഗ് പ്രസ്സ്.